



Kunsill Lokali Mtarfa

Rapport Amministrattiv Sena 2017

Ikkumpilat minn Josette Micallef, Segretarju Eżekuttiv

Dan ir-rapport amministrattiv ikopri l-perjodu bejn l-1 ta' Jannar u l-31 ta' Diċembru 2017 u għaldaqstant jagħti rendikont tal-ħidma tal-Kunsill matul dan il-perjodu.

Il-Kunsill Lokali tal-Imtarfa huwa magħmul minn ħames kunsilliera:

Is-Sindku, Daniel John Attard
Il-Vici Sindku, Antoine Vella
Il-Kunsillier Simon Fenech
Il-Kunsillier Anthony Mifsud
Il-Kunsillier Helen Bugeja

Sal-aħħar ta' Ottubru 2017, il-Kunsill iltaqa' ħdax-il darba fejn l-attendenza tal-Kunsilliera kollha kienet waħda pjuttost tajba u regolari.

Laqgħat tal-Kunsill bejn Jannar u Ottubru – persentaġġ tal-attendenza

Laqgħa Nru. 60 - 70	Daniel Attard <i>Sindku</i>	Antoine Vella <i>Vici Sindku</i>	Simon P. Fenech <i>Kunsillier</i>	Anton Mifsud <i>Kunsillier</i>	Helen Bugeja <i>Kunsillier</i>
Attendenza	73%	73%	82%	91%	91%

AMMINISTRAZZJONI:

Tul is-sena 2017, il-Kunsill kellu erba' impjegati, li kienu:

- Josette Micallef bħala s-Segretarju Ezekuttiv tal-Kunsill;
- Katia Fenech, Uffiċjal Ezekuttiv, Skala 13
- Emmanuel Cristina, skrivan misluf mill-RSS;
- Alexander Caruana, skrivan fuq skema ta' Impjieg Inklussiv (CIES)

Fil-bidu ta' Novembru 2017, zdieg ukoll Raymond Scerri, skrivan fuq l-Iskema tal-Ħaddiema Komunitarji.

Il-Kunsill kellu wkoll is-self ta' zewġ ħaddiema tal-RSS, Andrew Bondin u Victor Cilia, li jagħmlu xogħol ta' manutenzjoni madwar il-lokalità.

Matul is-sena, il-Kunsill ikollu wkoll is-servizz ta' esperti bħal avukat, periti kif ukoll *accountant* biex jgħinu lill-amministrazzjoni fix-xogħol tagħha u fl-ezekuzzjoni tad-deċizjonijiet tal-Kunsill.

Ir-responsabbiltajiet li ġew assenjati lill-Kunsilliera fil-bidu tal-legizlatura (riveduti f'Ottubru 2014 wara l-mewt tal-Kunsillier Bugeja) huma kif ġej:

Sindku:

Finanzi, infrastruttura u proġetti kapitali, zgħazagħ u sport, għaqdiet, midja, fondi ewropej u attivitajiet prinċipali (lokali u għall-anzjani);

Viċi Sindku:

Infrastruttura, dwalijiet, toroq (jinkludi traqqiġ u bankini), ambjent (indafa, *upkeep*, ġonna u spazji pubbliċi), relazzjoni mal-Gvern Ċentrali u proġetti kapitali flimkien mas-Sindku;

Il-Kunsillier S. Fenech:

Komunità kummerċjali, immaniġġjar tat-traffiku, manutenzjoni tal-iskips, bins, latrini pubbliċi u *culverts* u enerġija sostenibbli (*green energy – energy saving*, eċċ);

Il-Kunsillier A. Mifsud:

Ordni pubblika (Pulizija u Gwardjani Lokali), trasport pubbliku, politika reġjonali, turizmu u informatika;

Il-Kunsillier H. Bugeja:

Il-qasam soċjali (servizzi soċjali), saħħa pubblika, persuni bi bzonnijiet speċjali, ħargiet kulturali u attivitajiet prinċipali flimkien mas-Sindku.

Minkejja t-tqassim ta' dawn il-karigi, il-Kunsill iġorr responsabbiltà sħiħa għalihom kollha b' mod kollettiv.

FINANZI:

Bħala finazi, matul is-sena 2017, il-Kunsill kellu l-ammont ta' €254,074.51 bħala allokkazzjoni diretta min-naħa tad-Dipartiment għall-Kunsilli Lokali, fejn madwar €76,000 minnhom tmur direttament għal pagi, *bonuses*, *overtime* u kontribuzzjonijiet tat-taxxa; €17,000 oħra jmorru fuq ħlasijiet ta' telefon, ilma u dawl kif ukoll kirjiet; kwazi €100,000 imorru direttament fuq kuntratti bħall-knis, ġbir ta' skart, tindif u ftuħ tal-latrini, tindif tal-uffiċini, ġbir ta' skart goff u rranġar ta' bozoz. Ikun hemm ħlasijiet oħra għal servizzi professjonali bħall-*accountant*, perizja, avukat, eċċ li jtellgħu kwazi €11,000. Matul din is-sena l-Kunsill għamel *provision* ukoll għal €20,000 bħala *commitment* għall-proġett ta' restawr tat-torri tal-arloġġ u l-bini ta' *interpretation centre* fil-pjazza. Ġiet allokata s-somma ta' €20,000 sabiex kien possibbli li nilqgħu fostna delegazzjoni sabiħa ta' 41 persuna mill-Iskozja sabiex f'April li għadda stajna niċċelebraw flimkien it-tieni ġemellaġġ tagħna. Finalment kien hemm ukoll madwar €11,000 oħra allokatu għall-irranġar tal-uffiċini. Bħala dħulijiet oħra, kien hemm 'il fuq minn €11,000 għal *tips* lill-Wasteserv; dħul ieħor mill-iskema tas-CIES; dħul ta' €7,500 min-naħa tal-Unjoni Ewropeja bħala għajnuna għall-proġett tal-ġemellaġġ u dħulijiet minn korsijiet, permessi ta' makkinarji u ċitazzjonijiet. Il-Kunsill qed jistenna wkoll li jdaħħal lura sa massimu ta' 90% mill-ispejjez li jkun fadal f'dak li jirrigwardja l-proġett tal-ġemellaġġ.

Għas-sena 2018, il-Kunsill se jkollu allokkazzjoni ta' €XXXXXX jiġifieri hemm zieda ta' kwazi €XXXXX aktar mis-sena ta' qabel.

Aktar dettalji dwar kif huwa pjanat li tintefaġ l-allokkazzjoni tas-sena li ġejja se ttihomlna l-*accountant* tal-Kunsill.

MANUTENZJONI:

Matul is-sena 2017, baqa' jkun hemm kontinwità fuq ix-xogħol li jsir mill-*handymen*. Dan jitqassam b'mod li kull parti tal-lokalità tgawdi xi benefiċċju f'xi zmien jew ieħor tas-sena. Dan ivarja minn irrangar ta' ċnut, zebgħa mal-art, bdil ta' sinjali tat-traffiku, manutenzjoni fuq ġonna, bankijiet u *planters* u traqqiġ ta' toroq fost oħrajn.

Permezz tal-kuntrattur għall-manutenzjoni ta' bankini u toroq, saru xi xogħlijiet li kellna talbiet dwarhom min-naħa tar-residenti, fosthom *culvert* taħt il-bankina fi Triq Sir Leslie Rundle, xogħol ta' konkos fi Triq in-Narċis, xogħol ta' *scarifying* biex ikun hemm aċċess aħjar għall-ilma tax-xita minn Triq San David għal Triq l-Anzjani u fil-prezent qed nistennew li jinbeda xogħol ta' *extensive patching* fi Triq San David. Il-fondi għal dan l-*extensive patching* ingħataw parzjalment u direttament mill-Gvern Ċentrali. Mingħajr ma ttieħdet ebda responsabbiltà għall-parkeġġ u z-zona inkwistjoni, il-Kunsill qabel li jirrangja ċ-ċint ta' fuq wara Binja Qlejgħa minħabba periklu kbir li kien hemm li jaqa' għal isfel. Il-Kunsill izda qabel li għandu jissalvagwardja l-ħajja u l-interess ta' dawk kollha li jiffrekwentaw iz-zona u għaldaqstant sar ix-xogħol mill-fondi tal-Kunsill.

Permezz ta' kuntratt privat ħadna ħsieb il-manutenzjoni tal-bozoz kif ukoll installazzjoni ta' oħrajn godda. Matul din is-sena nbidlu wkoll il-bozoz kollha ta' Ġnien is-Sinjura għal dawk LED's. B'mod regolari wkoll isiru rapporti lill-Korporazzjoni Enemalta għal dawk il-bozoz li mhumiex responsabbiltà diretta tal-Kunsill.

SERVIZZI:

Il-Kunsill għandu wkoll numru ta' kuntratti oħra li jagħtu servizz madwar il-lokalità kollha, bħall-knis u qtugħ ta' ħaxix fit-toroq, fejn kull triq titnaddaf darbtejn fil-ġimgħa filwaqt li ċ-ċentru jintaddaf mit-Tnejn sas-Sibt; nagħtu wkoll servizz ta' ftuħ, għeluq u tindif tal-latrini, kemm tal-pjazza kif ukoll tal-bandli fuq bazi ta' sebat ijiem fil-ġimgħa. Noffru wkoll is-servizz ta' ġbir ta' skart goff minn wara l-bieb, magħruf aħjar bħala *bulky refuse*, fejn wieħed jista' jiddisponi minn skart bħal *white goods*, biċċiet tal-għamara, eċċ. Dan jiġihaddem fuq bazi ta' darbtejn fil-ġimgħa.

Minn Ġunju tas-sena li għaddiet, il-Kunsill għamel riforma sħiħa fis-servizz ta' ġbir ta' skart fejn tneħħew l-iskips il-ħodor kollha u minflok, fil-maġġorparti tal-postijiet, l-iskart qed jingabar bieb bieb; ħames darbiet fil-ġimgħa tingabar il-borza s-sewda filwaqt li darbtejn fil-ġimgħa tingabar il-borza l-griza biss. Fi ftit tal-ġimgħat oħra, mistenni li titwaqqaf il-ġabra tal-borza s-sewda ta' kull nhar ta' Ħadd u tiġi introdotta l-borza l-bajda sabiex l-iskart jiġi magħzul b'aktar għaqaq. It-tneħħija tal-iskips għenet mhux biss sabiex illum għandna lokalità bil-wisq aktar nadifa, imma anke għaliex bil-mod il-mod, l-ammonti ta' tunellaġġ ta' skart imħallat naqas filwaqt li dak bi skart riċiklabbli zdiegħ. Il-Kunsill se jkun qed jagħfas aktar fuq l-infurzar neċessarju għaliex għad hawn numru ta' residenti li xorta waħda għadhom joħorġu l-borza s-sewda fil-ġurnata li suppost tinħareġ dik griza, b'mod speċjali f'dawk iz-zoni fejn il-borza tingabar minn post komuni, bħalma jiġri viċin xi blokkoq tal-Gvern.

Sadanittant, fl-uffiċċju tal-Kunsill wieħed jista' wkoll jarmi batteriji wzati kif ukoll oġġetti elettronici zgħar (WEEE) ġo *trolley* li hemm apposta għal dan l-għan filwaqt li sax-xahar ta' Diċembru qed jingabru wkoll il-pakketti tat-tetra bħal dawk tal-ħalib u tal-*juices*.

Għalkemm mal-iskips il-ħodor tneħhew ukoll numru ta' *bring in sites*, tħallew 3 siti fejn wieħed jista' jarmi l-iskart riċiklabbli tiegħu. Kull l-ewwel Ġimgħa tax-xahar jingabar ukoll il-ħgieg minn quddiem kull residenza.

Is-*soft areas* li għandna madwar il-lokalità baqgħu jiġu mantenuti permezz ta' kuntratt apposta. Matul ix-xhur li għaddew u wara li ngabu l-permessi neċessarji bdejna wkoll naqilgħu xi siġar aljeni li qed jagħmlu l-ħsara u/jew huma perikolużi u minflokhom se jiġu mizrugħa siġar ġodda li huma indigeni.

Bħas-soltu ergajna organizzajna numru ta' korsijiet tal-kompjuter flimkien ma' TCTC. Organizzajna wkoll kors tat-Tai Chi, *aerobics* u sessjoni dwar *Home Fire Awareness* b'kollaborazzjoni mas-*St John Rescue Corps*. Sfortunatament ma kienx hemm konkorenza bizzejjed f'xi korsijiet oħra, bħalma huma dawk tal-*Lifelong Learning*.

Minbarra s-servizz li nagħtu kuljum mill-uffiċċju tagħna u l-fuljetti u posters li jitqassmu regolarment dar dar, il-Kunsill jagħmel ukoll aġġornamenti regolari fuq is-sit popolari ta' *facebook*, liema paġna illum tlaħħaq l-2467 persuna u matul is-sena li għaddiet tajna wkoll bidu għall-possibbiltà li wieħed jirċievi *emails* direttament fl-indirizz personali tiegħu b'dak kollu li jkun għaddej. B'kollox bejn Jannar u Ottubru ntbagħtu 92 komunikazzjoni filwaqt li t-total ta' persuni li jirċievu din il-kommunikazzjoni issa laħaq it-98.

Matul ix-xahar ta' Ottubru ngħata l-vaċċin tal-influenza lil madwar 80 anzjan/a fil-lokalità tagħna.

Din is-sena l-Kunsill ħareġ sejħa għall-offerti għat-tizjin tat-toroq tal-Imtarfa b'tizjin dekorattiv tal-Milied. Din is-sejħa nħarġet fuq medda ta' erba' snin u l-iskop huwa biex kull zona tal-Imtarfa tkun inkluża fl-ispirtu tant sabiħ tal-festi.

PROĠETTI U INIZJATTIVI OĦRA:

Għalkemm mhux fl-istess kwantità tas-soltu, organizzajna xi attivitajiet soċjali għall-komunità kollha. Dawn kienu jikkonsistu minn żjara tal-vari tal-Ġimgħa l-Kbira, ħarġa għall-anzjani ġewwa Għawdex u ħarġa għall-monti tal-Birgu. Ovvjament matul ix-xahar ta' Diċembru qed jittellgħu wkoll numru ta' attivitajiet relatati mal-Milied kemm għat-tfal kif ukoll għall-kbar.

Matul din is-sena l-Kunsill ħa ħsieb jimla applikazzjoni sabiex jippartecipa fi skema għar-restawr tal-arma (*coat of arms*) li kienet fuq il-binja tal-Imtarfa *Military Fire Station* tal-Inglizi u li illum tinsab fi Triq San David. Il-Kunsill jispera li din is-sena jkun wieħed mill-Kunsilli li jibbenefikaw minn din l-iskema wara li ma konniex ixxurtjati sentejn fuq xulxin b'applikazzjonijiet fuq restawr tal-Iskola Primarja.

Skema oħra li l-Kunsill applika għaliha kienet dik tal-għajnuna għal-libreriji fejn il-Kunsill ikkommetta ruħu li jonfoq €800 f'kotba filwaqt li l-Gvern Ċentrali joħroġ l-istess ammont biex din is-sena l-librerija tagħna tkun ibbenefikat minn total ta' €1600 f'kotba għall-kbar u għaž-żgħar. Bejn Jannar u Settembru ssejlfu 'l fuq minn erbat elef ktieb, b'medja ta' kwazi 500 fix-xahar. Għalkemm hemm ħafna fejn intejbu dan l-ammont, perswazi li din iz-zieda fil-kotba se ssarraf f'aktar self ta' kotba matul is-sena d-dieħla.

Fil-bidu tas-sena u bl-għajnuna kbira min-naħa ta' MEUSAC, il-Kunsill irnexxielu jdaħħal ukoll applikazzjoni għall-fondi tal-Unjoni Ewropea għar-restawr tat-torri tal-arloġġ u għall-bini ta' ċentru ta' interpretazzjoni li hemm il-ħsieb li se jkun jinkorpora fih teatru li jesa 50 persuna kif ukoll sala fejn wieħed ikun jista' jesebixxi xi arti. Il-Kunsill qed jispera li bejn Diċembru 2017 u Jannar 2018 joħorgu r-riżultati u nkunu mgħarrfa li l-proġett tagħna ġie magħżul sabiex finalment it-torri jkun jista' jiġi restawrat u bis-saħħa tiegħu nkunu verament għamilna l-ewwel pass solidu biex il-lokalità tagħna titpogġa fuq il-mappa turistika. Bħala parti minn dan il-proġett, il-Kunsill qiegħed jikkommetti ruħu li jfaddal u jhallas għal €100,000 li huma biss 10% mill-ispiza sħiħa għar-restawr u l-binja l-ġdida.

Frott applikazzjoni oħra tal-Unjoni Ewropea, il-Kunsill Lokali tal-Imtarfa kien wieħed minn zewġ Kunsilli Maltin li rnexxielu jirbaħ fondi sabiex iġib grupp ta' persuni mill-Iskozja, ezattament minn Pumpherston, sabiex fix-xhur ta' bejn l-aħħar ta' April u l-bidu ta' Mejju stajna nassistu għat-tieni ġemellaġġ tagħna. Għal din iz-zjara attendew 41 persuna. Il-ħsieb huwa li f'Ġunju tas-sena d-dieħla, il-Kunsill ikun jista' jirreċiproka din iz-zjara ġewwa l-Iskozja bi grupp li jirrapprezenta l-lokalità tagħna. Sal-lum il-Kunsill diġà rkupra €7500 mill-ispejjeż minfuqa f'din iz-zjara u qed nisperaw li matul l-ewwel ftit xhur tas-sena d-dieħla, inkunu rkuprajna 90% tal-kumpliment tal-ispiza totali mill-*Co-Financing Fund*.

Wara li fil-bidu tas-sena, il-belvedere tal-bosk spiċċa ġġarraf parti minnu, il-Kunsill qabbad espert tekniku u legali sabiex iħejji rapport dettaljat dwar x'seta' wassal għal din il-ħsara. Sadanittant, wara konsultazzjoni mal-Awtorità tal-Ippjanar, tfassal *method statement* għat-tindif tal-ġebel li waqa' kif ukoll iddaħħlet applikazzjoni ġdida l-Awtorità tal-Ippjanar għall-bini mill-ġdid tal-belvedere. Sadanittant, grazzi għall-Ministeru tat-Trasport, Infrastruttura u Proġetti Kapitali ġie kkonfermat li se jkunu qed jassistu lill-Kunsill biex isir ix-xogħol preliminari fir-rigward ta' dan il-proġett.

Wara ħafna xhur ta' stennija u preparamenti issa wasalna wkoll biex nagħtu bidu għall-proġett ta' *refurbishment* ġewwa l-uffiċini tal-Kunsill fejn fost oħrajn, ir-*reception* tal-Kunsill se tingħata dehra isbaħ u aktar organizzata. Se tiġi rrangata wkoll waħda mill-kmamar tal-banju sabiex tkun aċċessibbli għal persuna b'dizabbiltà. Il-ħsieb huwa li fil-ġimgħat ta' wara jsir ukoll xi tisbiħ u ri-organizzar tal-*back office* kif ukoll tal-uffiċċju tas-Segretarju Ezekuttiv.

Permezz ta' inizjattivi differenti, pruvajna nzidu l-parkeġġ madwar il-lokalità. Fix-xahar ta' Mejju saru l-marki għal parkeġġi ġodda fi Pjazza Palma u l-pjazzetta ta' biswitha filwaqt li fix-xahar ta' Diċembru għandu jingħata bidu għax-xogħol biex isir ri-organizzar ta' parkeġġi viċin il-ħwienet fi Triq l-Imtarfa. Matul ix-xhur li ġejjin għandna wkoll naraw xogħlijiet għaddejja fi Triq ir-Regiment Maltin fejn ukoll se jziedu l-parkeġġi kwazi bid-doppju ta' dak li hemm fil-prezent. B'dawn il-proġetti zgħar qed nantiċipaw li b'kollox inkunu zidna mat-30 parkeġġi ġdid, 3 parkeġġi għal persuni b'dizabbiltà u se tiġi introdotta *bus bay* ġdida biswit dik li hemm prezenti fi Triq ir-Regiment Maltin sabiex b'hekk inkunu nistgħu nerġġhu noħolqu *terminus* għar-residenti tagħna fil-qalba tar-raħal. Dan wara li kien hemm u għad hemm ħafna lmenti mir-residenti dwar is-sistema prezenti, li waħda tistenna fi Triq ir-Regiment Maltin u l-oħra ħdejn il-bandli.

Matul ix-xhur li ġejjin, se jkun qed jzied il-*culvert* fi Triq l-Imtarfa sabiex jinqabad aktar ilma tax-xita. Dan ix-xogħol se jsir bil-kollaborazzjoni tal-Ministeru tat-Trasport, Infrastruttura u Proġetti Kapitali, liema Ministeru għadu responsabbli tal-ġnien magħruf bħala l-bandli.

Se jibqgħu jiġu intensifikati d-diskussjonijiet bejn il-Kunsill Lokali u l-Gvern Ċentrali biex issir manutenzjoni fuq il-ħajt u t-triq ta' Triq il-Kavallier Vincenzo Bonello li jidhru li qed iċedu. Bil-proposta tal-Gvern Ċentrali li jkun responsabbli totalment mit-toroq kollha ta' Malta, qed nisperaw

għaldaqstant li din it-triq tkun waħda minn dawk li se tiġi trattata f'qasir zmien sabiex jitneħħa kull periklu. Għalkemm il-Kunsill jixtieq li t-triq titwessa' b'tali mod li zewġ vetturi jkunu jistgħu jgħaddu b'mod komdu filwaqt li tkun tista' tiġi introdotta bankina li takkomoda nies telgħin u nezzlin b'mod sigur, mhux qed neskludu l-possibbiltà li din it-triq tiġi fuq direzzjoni unika. Dwar din il-possibbiltà l-Kunsill se jkun qed jikkonsulta fil-qrib aktar mar-residenti tagħna biex possibbilment tittieħed l-aħjar deċizjoni għal kulhadd.

Mal-Gvern Ċentrali qed issir ukoll pressjoni sabiex isir ir-*resurfacing* ta' Triq il-Maqdes Ruman kif ukoll Triq il-Konti Salv Manduca. Toroq oħra li se nibdew nagħmlu pressjoni mal-Gvern Ċentrali biex isiru huma Triq (Pjazza) San Oswald u z-zona ta' Triq Slampa.

Xogħlijiet oħra li saru matul din is-sena kienu t-tindif bil-*powerwash* fil-passaġġi ta' Triq il-Ġizimin, tpoġġija ta' tabelli u marki fil-parkeġġ ta' Triq il-Gladjoli, twaħħil ta' grada mal-entrata tax-xelter tal-gwerra u fl-isqaq ta' Triq Gregorio Carafa, bini mill-ġdid ta' parti mill-bankina fi Triq l-Imtarfa wara li sfat imkissra minn trakk, manutenzjoni fuq *bus shelters*, zieda ta' *pots* ġodda, twaħħil ta' bankijiet ġodda u manutenzjoni fuq il-bejt tal-Kunsill.

Inizjattiva oħra li diġà bdejna naħdmu fuqha hija l-pubblikazzjoni ta' *photobook* dwar l-Imtarfa. Il-ħsieb huwa li nipubblikaw ktejjeb li fih primarjament nuru r-rikkezza tal-lokalità tagħna b'mod vizwali, permezz ta' ritratti dwar il-binjiet kif ukoll drawwiet u attivitajiet diversi u anke xi personalitajiet lokali. Ir-ritratti fuq dan il-ktejjeb se jittieħdu kollha minn fotografu lokali, Reuben Seychell, filwaqt li l-editorjal se jkun f'idejn l-istoriku Vincent Zammit, li diġà huwa midħla sewwa mal-Imtarfa u għandu x-xewqa wkoll li 'l quddiem jgħina fit-tfassil u l-pubblikazzjoni ta' ktejjeb ieħor dwar l-istorja, aktar fid-dettall, tal-Imtarfa.

23 ta' Ottubru 2017